

John Havn fekk triðja pláss

Føroyameistarinn í egning, John Havn, var um vikuskiftið og tók lut í HM kappingini í egning í býnum Kjøllefjord í norður Noregi. Fyrrverandi heimsmeistarinn megnaði tó ikki at endurtaka bragðið frá 2005, tí hann endaði á triðja plássi. Heimsmeistari gjørdist norðmaðurin, Kjelle Ovesen, úr Gravdal í Lofoten. Kappingin í Noregi varð tó ikki líka skipað, sum kappingin í Føroyum í 2005 var. Munurin millum kappingina í Føroyum og Noregi var, at í Noreg vóru engdir 50 húkar ímóti 100 húkum í Føroyum, meðan teymarnar í Noregi vóru úr klønnum nylon.



Altjóða ráðstevna um bróstkrabba

Komandi ár verður árliga norðurlenska ráðstevnan um bróstkrabbamein hildin í Føroyum. Føroyska krabbameinsfelagið hevur tætt samstarv við hini norðurlondini, og føroyingar hava ofta luttikið á norðurlenskum ráðstevnum fyri áhugafeløg innan bróstkrabba

KRABBAMEIN

Dorit Hansen
dorit@sosialurin.fo

Fyri stuttum vóru umboð fyri Føroya Krabbameinsfelag fyri fyrstu ferð á altjóða ráðstevnu, har 350 luttakarar úr øllum heiminum vóru samlað at tosa um týðningin av góðum samskipti í samband við krabbamein og krabbameinsviðgerðir.

Ráðstevnan var hildin í Stockholm, og føroysku umboðini vóru Heidi Hvidbro og Jónvør Christiansen,



Jónvør Christiansen prátar við nakrar av hinum luttakarunum, sum komu bæði úr Europa, Afrika, Asia og Amerika

sum eru núverandi og fyrrverandi forkvinnur í sjálvhjálpabólkinum, Bót til Bata.

- Tað var spennandi at koma í samband við fólk frá so nógvum fjarskotnum londum, sigur Jónvør Christiansen.

- Høvðusevnið var, hvussu sjálvboðnar kvinnur globalt hjálpa kvinnum og um hvussu týðningarmikið sjálvboðið arbeiðið og samskipti millum kvinur er.

Ráðstevnan gav eitt gott innlit í hvussu torført tað

kann vera at samskipta um bróstkrabba. Í onkrummentanum er onki orð fyri bróst, og aðarstaðni er ikki loyvi at taka orðið á tunguna. Stór skomm er tí fongd at sjúkuni, og onkustaðni halda tey, at tað smittar, og kvinnan verður koyrd í isolatið.

Sjálvboðin mugu ofta brúka nógv orku at fáa samband við myndugleikapersónar, átrúnaðarligar leiðarar og aðrar fyrimyndir fyri at fáa rætta boðskapin út til fólk.

- Onkustaðni trúgva tey, at orsøkin til, at ein hevur fingið bróstkrabba er, at forfedrarnir hava gjørt okkurt, ella mamman hevur gjørt okkurt, meðan hon var við barn. Viðkomandi má tí góðtaka at bera skuldina, og fer tí ikki til lækna, sigur Jónvør Christiansen.

- Í onkrari mentan hevur maðurin loyvi at taka eina aðra konu, um bróstið verður tikið. Hon verður ikki hildin at kunna nøkta hansara kynsliga tørv, og hann kann tí fáa sær eina aðra.



Annar av føroysku luttakarunum aftan fyri Drotning Sylvii, Jónvør Christiansen, sum eisini luttók á ráðstevnuni fyri sjálvhjálpabólkar í bróstkrabba

Kvinnur í slikum mentanum velja ikki at fara til lækna, tí sjúkan er ein hóttan móti hennara sosiala grundarlagi.

Ráðstevnan var í Svøríki, sum er eitt undangonguland innan bróstkrabbaviðgerð og hevur heimsins penastu tøl fyri yvirlivlsi við langari traditið fyri mammo-grafiscreening.

Men í Svøríki eru tað ikki øll, sum taka av tilboðnum um screening, 70-75 % í stórbýunum, og 85-90% í restini av landinum taka av.

Orsøkin til hetta er, at kvinnur halda, at sjúkan ikki rakar tær. Krabbamein rakar bara hini. Veruleikin er at 8. hvør kvinna fær bróstkrabba.

Føroyarereinasta Norðanland, sum ikki hevur mammo-grafiscreening. Landsstýrismaðurin í Heilsumálum hevur lovað at innføra screening komandi ár. Hetta árið fyllir bróstkrabbabólkurin, Bót til Bata, 20 ár.

Løgtingsformaðurin hevur meirilutan við sær

Løgtingsformaðurin tryggjar sjálvur, at meiriluti er í formansskapinum í lögtinginum fyri, at uppskot um at gera Føroyar til eitt valdømi skal fyrireikast

POLITIKKUR

Eyðun Klakkstein
eydun@sosialurin.fo

Edmund Joensen, løgtingsformaður, sigur, at meiriluti er í formansskapinum í lögtinginum fyri, at eitt uppskot um at gera Føroyar til eitt valdømi verður fyrireikað.

- Vit hava havt eina atkvøðugreiðslu í formansskapinum, og tá ið tað stendur á jøvnum 2-2, er atkvøðan hjá formanninum avger-

andi, og tí er meiriluti fyri at fyrireika uppskotið um eitt valdømi. Tá ið uppskotið er liðugt, verður tað afturlagt fyri formansskapin at taka støðu til, sigur Edmund Joensen, løgtingsformaður.

Á fundi tann 30. mai varð málið um broyting í valløgini fyri í formansskapinum. Edmund Joensen og Óli Breckman vóru fyri at gera eitt uppskot um at Føroyar verða eitt valdømi, meðan Heirgeir Nielsen og Vilhelm Johannesen vóru ímóti.

Umsitingin í lögtinginum skal nú fyrireika uppskotið, og so verður tað væntandi lagt fyri lögtingið eftir ólav-søku.

- Hetta er rætti hátturin at fáa uppskotið í lögtingið. Lögtingið, samgongan og flokkarnir eru sundurbýtt í hesum máli, og hvørki flokkarnir ella samgongan klára at gera eitt slíkt uppskot, sigur løgtingsformaðurin.

Tá hvørki flokkarnir ella samgongan megnar at gera eitt uppskot um Føroyar sum eitt valdømi, so er tað rætti hátturin, at formanskapurin ger tað, sigur Edmund Joensen, løgtingsformaður